

Колхозин техник яслгѣна тускар

Эн джил мана колхоз колхозникүдин күч-көлсиг мөнъгәр өгдг болв. Урднъ күч-көлснә өдр бичлгънд дас-сн колхозникүд, күч-көлсинь мөнъгәр өглгъиг түрүн авгтан таассн уга. Болв өдр, сар давхла, күч-көлснә өдр бичлгънәс мөнъгәр үнлгън онъгдань, ик тустань колхозникүдт иләр медгдв. Тегәд тедн кӱдлмшән шундж кӱцәгъад, улм урмдтагъар кӱдлдг болцхав. Механизатормудин күч-көлсн чигн өӱдлв, трактористнр Ракович Егор, Тимофей — ах-дү хойр «ДТ-54» тракторар кӱдләд, өдр болгън зурагъан 150—200 процент кӱцәцхәв. Эн джилин 10 сарин эргцд нег чигн ясвр угагъар, джӱӱлн газрин тоогъар 2046 гектар газр хатълв.

Колхозникүдин күч-көлсинь мөнъгәр үнлснә хӱӱн, теднә олдг джалвнъ зӱвәр икдв. Эн джилин 11 сарин эргцд тракторист Ракович Егор 12323 арслнъ, Ракович Тимофей 11870 арслнъ, тракторн-полеводческ бригадт олн зӱсн кӱдлмш кесн Гайсановская М. Д. 7483 арслнъ олв, эс гидж тер кӱӱкд кӱн дундлад сардан 680 арслнъ шинъгәдждәв.

Тегәд бийдән даалгъсн кӱдлмшән килмджтәгъяр, күчн-чидлән әрвлл уга кӱцәгъад, күч-көлснә гарциг колхозникүд зӱвәр өӱдлӱлв.

Эн джил хур-чиг тату болсн бийнъ, гурвдгч тракторн бригадин коллектив агрономическ таалта цагт эрдни-шишә тәрәд, килмджтә хәләмдж өгч ургъагъад, эрдни-шишән 600 тонн силос дардж авб. Мана газрт хатсу джилин бийднъ чигн эрдни-шишә ургъадж болхиг лавтагъар тер медӱдждәнә.

Бәәрн газрин тодрха таал тоолл уга, кӱдлмшин 6-7 өдрт эрдни-шишә тәргднә. Тиигдж агротехническ сән

болзгт эрдни-шишә тәрлгън бас йир сән. Болв терӱт хурах цаг ирхлә ик зовлнъ учрна, нам зәрмдән күчн-чидл кӱрл уга, цагланъ хурагдл уга, кеер үлднә: Улгӱрнъ, 1958 джил 500 гектар газрт мана гурвдгч бригадин тәрсн эрдни-шишә дегц болла, тегәд мана бригадт хойрхн комбайн терӱт нег сарин эргцд хурав, терӱнә хӱрхн тавн процентнъ өӱдән чинртә силосд хурагдв, 15 процентнъ хурагдл уга цаснд даргдв. Эрдни-шишән початк хуралгънд кесг олн кӱн кӱдлв. Тер учрар, колхоз ик гару гаргъв.

Цуг деер келснәс иштәгъяр, чиг элвг джилд силосд болн буудяд тәрх эрдни-шишә онъгдан-онъгдан цагла тәрхлә, сән болхмн гидж би тоолджанав. Тер кӱдлмшиг кӱцәхләрн, агро-техническ сән таалта цагла кӱцәх кергтә. Эрдни-шишә толгъалад, буудянь идәлджәх цагтнъ силосд хурахла, сән чинртә. Силосд хурах эрдни-шишәг малин үвлзныгӱдин эргнд тәрхлә, ик олзта болхмн, тер юнъгд гихлә, силос дарх нӱкнәс хөлд тәрсн эрдни-шишән ургъциг зӱӱлгънд кесг үлӱ цаг чигн, мөнъгн чигн гарна.

Мана бригадт тәрә тәрдг 2400 гектар газр бәәнә, бригадт 9 трактор, терӱнәс дӱрвнъ гусеничн трактор. Тер техникәр бригадт даалгъсн газринг килмджтәгъяр, өӱдән чинртәгъяр әд-бод кедж болхмн. Зугл цуг газринг болзгтнъ агрономическ зокалар әд-бод келгънд нег юмн харшлтан кӱргнә. Терӱнә учрнъ иим: мана трактормудиг Элистинск РТС ясна, тенд яслдсн трактор удан кӱдлл уга хамхрад, хәрӱ яслгънд тәвгднә. Улгӱрнъ: тракторист Солоповин «ДТ-54» трактор эн джилин октябрь сард хамхрад, РТС-д хойр долан хонгин эргцд ясгдв. Тер трактор РТС-с гар-

ад бригадур йовдж йовад зууран хамхрв, тегәд РТС-н ясврин бригад мана сурврар ирәд, терӱт ясв. Трактор бригадт ирәд дакн хамхрв. Колхозин механизатормуд гурвн хонгин эргцд терӱг ясв. Тегәд, аш сӱӱлднъ, тер трактор кӱдлдг болв. РТС тер тракториг яссн төләдән, 5 минъгън арслнъ авсмн.

Элистинск РТС колхозин техникиг ямаран чинртәгъяр ясдгинъ дакад иим үлгӱр үзӱлджәнә: «ДТ-54» трактор капиталн ремонтд РТС-д тәвгдлә, болв трактор муугъар ясгдсн учрар, кесг дуту-дундс олгдв, РТС-хн дакн ясвран эклв. Тиигдж тер трактор РТС-с гарл уга нег ормдан тавдакж ясгдв. Трактор яссндан РТС 20 минъгън арслнъ авб.

Тер учр деерәс, РТС кӱдлмшиг ясх кергтә, дакад минигъяр болхла, Сталинә нертә колхоз эврәннъ ясврин мастерской секдж чадхмн. Колхоз эврәннъ мастерскойта болхла, техник яслгънд трактористнр бийснъ орлцхмн, тегәд тедн кӱдлмшән килмджтәгъяр кӱцәхмн, ясврин чинрнъ чигн өӱдән болхмн.

Техникнн запасной әнъгәр болн горючәр колхозмудиг тетклгън бас ик чинртә тӱр. ӱдгә цагт колхоз РТС-т мөнъгән орулдж өгчкәд, Дивнәс горюч зӱӱнә.

Колхозд кергтә запасной әнъг РТС өгхләрн, кӱчәр, керг уга материал болн запасной әнъгс өгнә, кемрджән тедниг авш угагъар седхлә, кергтә тоотсинъ өгхш.

Минигъяр болхла, иргч джилд Элист балгъсна колхозмуд РТС-с оборудованъс хулддж авад, эврәннъ мастерскойта болдж чадхмн.

П. БЕЛОКОНЕВ.